

മഹത്തായ ഒരു മാതൃക

സാക് പുനൻ

WFTW Malayalam 23 January 2011

www.jeevamozhikal.org

വെളിപ്പാട് പുസ്തകം 3.7:13ൽ ദൈവം ഫിലദെൽഫിയ സഭയോട് തന്നെ കുറിച്ച് വിശദീകരിക്കുമ്പോൾ 'ഏതു വാതിലും തുറക്കുവാനും അടയ്ക്കുവാനും കഴിവുള്ളവൻ' എന്നാണ് പറയുന്നത്. നാം ജയാളികൾ ആണെങ്കിൽ, നാം കടന്നു പോകണമെന്ന് ദൈവമാഗ്രഹിക്കുന്ന ഒരു അടഞ്ഞ വാതിലിന്റെ മുമ്പിലും നമുക്ക് നിൽക്കേണ്ടി വരികയില്ല. നമുക്ക് പ്രയോജനമില്ലാത്ത ചില വഴികളിലൂടെ പോകാതിരിക്കുന്നതിന് ദൈവം ചില വാതിലുകൾ നമുക്ക് മുമ്പിൽ തീർച്ചയായും അടയ്ക്കും. ഒരു ജയാളിയായിരിക്കുക എന്നത് ആവേശകരമായ ഒരു ജീവിതമാണ്. നാം ഏതൊക്കെ വാതിലുകളിലൂടെ കടന്നു പോകണമെന്നും ഏതൊക്കെ വാതിലുകളുടെ മുമ്പിൽ നിന്ന് മുട്ടണമെന്നും ദൈവം തന്നെയാണ് നിശ്ചയിക്കുന്നത്.

ദൈവത്തിൽ നിന്നും ഒരു ശാസനയും കേൾക്കാത്ത രണ്ടാമത്തെ ദൂതനേയും സഭയേയും ആണ് ഫിലദെൽഫിയായിൽ നാം കാണുന്നത്. ആദ്യത്തേത് സ്മൂർന്നയിൽ ആയിരുന്നു. ദൈവം നമ്മെ പരിശോധിച്ചിട്ട് ഒരു ശാസനയും നൽകാത്ത ദൂതനായിരിക്കുവാനും അങ്ങനെയുള്ള ഒരു സഭയാകുവാനും നമുക്ക് കഴിയും എന്നാണ് ഈ രണ്ട് ഉദാഹരണങ്ങളും നമ്മെ കാണിക്കുന്നത്. ഇത് നമുക്കെല്ലാം ഒരു വെല്ലുവിളിയാണ്. ഇവിടെ കാണുന്ന ദൂതനും വിശുദ്ധന്മാരും ബലഹീന മനുഷ്യരാണ് (8-ാം വാക്യം). മാനുഷികമായി അൽപം മാത്രം കഴിവും സ്വാധീനവും ഉള്ളവരായിരുന്നു അവർ. എന്നാൽ അവർ ദൈവവചനമനുസരിക്കുകയും ദൈവനാമമേറ്റു പറയുകയും ചെയ്തിരുന്നു. നാം ജീവിക്കുന്ന ഈ കാലഘട്ടത്തിനും ഏറ്റവും ആവശ്യമായ രണ്ട് കാര്യങ്ങളാണ് ഇവ. അതിനാൽ തന്നെ വെളിപ്പാട് പുസ്തകത്തിൽ അത് ആവർത്തിച്ച് പറയുന്നത് നാം കാണുന്നു-ദൈവ വചനത്തോടുള്ള അനുസരണവും യേശുവിന്റെ സാക്ഷ്യം മുറുകെ പിടിക്കുന്നതും.

അവരുടെ വിശ്വസ്തത കാരണം ദൈവം ആർക്കും അടയ്ക്കുവാൻ കഴിയാത്ത ഒരു വാതിൽ തുറന്നു വെച്ചിരിക്കുന്നു എന്ന് പറയുന്നു. (8-ാം വാക്യം). സ്വാഭാവികമായും സാത്താൻ അവരുടെ സാക്ഷ്യത്തെ എതിർക്കും എന്നാൽ ഈ സഭയ്ക്കെതിരെ നരക വാതിലുകൾ ജയിക്കുകയില്ല. ജയാളിയായ ഈ സഭയെ സാത്താൻ ഭയപ്പെടുന്നു.

ഇവിടെ ഈ സഭയെ സ്മൂർന്നയിലെ സഭയെ എതിർത്തതു പോലെ സാത്താന്റെ പള്ളിക്കാർ എതിർക്കുന്നു. (9-ാം വാക്യം) ശ്രദ്ധിക്കുക. ഏഷ്യയിലെ ഏഴു സഭകളിൽ രണ്ട് സഭകളെ മാത്രമാണ് സാത്താന്റെ പള്ളിക്കാർ എതിർത്തത്. അവർക്കാണ് ദൈവത്തിൽ നിന്ന് ഒരു കലവറയും കൂടാതെയുള്ള പ്രശംസ ലഭിച്ചത്. ദൈവത്തിനായി മുഴുവൻ ഹൃദയവും വെച്ച സഭയെയാണ് സാത്താൻ കൂടുതൽ എതിർക്കുന്നത്. സാത്താന്റെ എതിർപ്പ് മതഭക്തരായ ആളുകളിൽ കൂടിയായിരിക്കും വരുന്നത്.

യേശുവിനെ തന്റെ ഐഹിക ജീവിതകാലത്ത് എതിർത്തിരുന്നത് റോമാക്കാരോ ഗ്രീക്കുകാരോ ആയിരുന്നില്ല. മറിച്ച് ദിവസവും വേദപുസ്തകം പഠിക്കുന്ന മതഭക്തരായ യഹൂദന്മാരായിരുന്നു. ക്രിസ്തുവിന്റെ ശരീരമാകുന്ന സഭയുടേയും അനുഭവം ഇതു തന്നെയായിരിക്കും. ക്രിസ്ത്യാനികൾ എന്ന അവകാശപ്പെടുകയും എന്നാൽ പാപത്തിൽ നിന്നുള്ള സ്വാതന്ത്ര്യം പ്രസംഗിക്കാതിരിക്കുകയും ചെയ്യുന്ന ആളുകളിൽ നിന്നായിരിക്കും നാം ഏറ്റവും അധികം എതിർപ്പ് നേരിടേണ്ടി വരിക.

താൻ ഫിലദെൽഫിയയിലെ സഭയുടെ കൂടെയാണെന്ന് സാത്താന്റെ പള്ളിക്കാർ സ്പഷ്ടമായി അറിയുന്ന തരത്തിൽ പ്രവർത്തിക്കുമെന്ന് ദൈവം പറയുന്നു. സാത്താന്റെ ആളുകൾ സഭയുടെ മുമ്പാകെ വന്ന് മുട്ടു മടക്കുവാൻ നിർബന്ധിതരാകും (9-ാം വാക്യം). സാത്താനെ സഭയുടെ കാൽക്കീഴിലാക്കി തകർക്കണമെന്ന

താണ് ദൈവ നിശ്ചയം (റോമ 16:20). സാത്താനെതിരെ ദൈവം നമ്മുടെ പക്ഷത്താണെന്ന കാര്യം ഒരിക്കലും നാം മറക്കരുത്. അതുകൊണ്ട് സാത്താനേയോ അവന്റെ ദൂതന്മാരേയോ ഒരു നാളും നാം ഭയപ്പെടരുത്.

തന്റെ ശിഷ്യന്മാരെ പിതാവ് സ്നേഹിച്ചിരുന്നു എന്ന് ലോകം അറിയണമെന്ന് യേശു പ്രാർത്ഥിച്ചു (യോഹ 17:23). ഈ പ്രാർത്ഥന ഫിലദെൽഫിയയിലും ഉത്തരം ലഭിക്കേണ്ടതാണ്. ദൈവം സഭയെ സ്നേഹിക്കുകയും കൂടെ നിൽക്കുകയും ചെയ്യുമെന്ന് യഹൂദന്മാരറിയുവാൻ അവിടുന്നിടയാക്കും (9ാം വാക്യം) നാം ദൈവത്തിന്റെ സ്നേഹവും സംരക്ഷണവും ലഭിക്കുന്നവരാണെന്ന് അറിയിക്കുവാനും ശത്രുവിനെ എതിർക്കുവാനും ദൈവത്തിന് ആശ്ചര്യകരമായ വഴികളുണ്ട്.

ഫിലദെൽഫിയയിലെ സഭ സഹിഷ്ണുത സംബന്ധിച്ചുള്ള യേശുവിന്റെ വചനം കാത്തുകൊണ്ടിരുന്നു (10ാം വാക്യം) അവർ ദൈവ വചനമനുസരിക്കുകയും അവസാനത്തോളം അനുസരണത്തിൽ നിലനിൽക്കുകയും ചെയ്തു. പരീക്ഷകളെ വിശ്വസ്തതയോടെ സഹിക്കുമ്പോഴാണ് നാം ഒന്നിനും കുറവില്ലാതെ തികഞ്ഞവരാകുന്നത് (യാക്കോ. 1:4).

ഈ സഭയോടുള്ള ദൈവത്തിന്റെ വാഗ്ദാനം ഇതായിരുന്നു “സകല ഭൂവാസികളേയും ശോധന ചെയ്യുന്ന പരീക്ഷാ സമയത്ത് ഞാൻ നിന്നെ കാത്തുകൊള്ളും” (10ാം വാക്യം). സർവ്വ ലോകത്തിന്റെ മേലും വരുവാൻ പോകുന്ന ഒരു ശോധനയുടെ സമയത്തെ കുറിച്ച് ദൈവം മുൻകൂട്ടി മുന്നറിയിപ്പ് നൽകുകയാണ് (1ാം നൂറ്റാണ്ടിന്റെ അവസാനമോ 2ാം നൂറ്റാണ്ടിന്റെ ആദ്യമോ). ശോധനയുടെ സമയത്ത് ഫിലദെൽഫിയ സഭയ്ക്ക് സ്വർഗ്ഗീയ സംരക്ഷണം ദൈവം വാഗ്ദാനം ചെയ്യുന്നു. ദൈവം എങ്ങനെയാണ് ആ ശോധനാ വേളയിൽ അവരെ വീഴാതെ സൂക്ഷിച്ചത്? അത് തീർച്ചയായും അവരെ ഈ ഭൂമിയിൽ നിന്ന് എടുത്തുമാറ്റിക്കൊണ്ടല്ല. ശോധനയുടെ വേളയിൽ അവരെ സൂരക്ഷിതരായി സൂക്ഷിച്ചു. കഷ്ടതയുടെ നടുവിൽ ദൈവത്തിന്റെ സംരക്ഷണത്തിന്റെ കരം അവർ കണ്ടു.

ഇത് നമുക്ക് ഉത്സാഹം തരുന്ന വാക്കുകളാണ്. എതിർക്രിസ്തുവിന്റെ കാലത്തുള്ള മഹാപീഡയുടെ നടുവിൽ ദൈവം നമ്മെയും അതു പോലെ കാത്തുകൊള്ളും. 2-ാം നൂറ്റാണ്ടിൽ ഫിലദെൽഫിയ സഭയെ എങ്ങനെ കാത്തു സൂക്ഷിച്ചോ അതുപോലെ തന്നെ നമ്മെയും, നാം അവിടുത്തെ നാമത്തിനായി കഷ്ടതകൾ സഹിക്കേണ്ടി വന്നാലും, സൂരക്ഷിതരായി കാത്തു സൂക്ഷിക്കും. യേശു പറഞ്ഞു “എന്റെ നാമനിമിത്തം സകലരും നിങ്ങളെ വെറുക്കും..... എന്നാൽ നിങ്ങളുടെ ദേഹത്തെ മാത്രം കൊല്ലുന്നവനെ ഭയപ്പെടരുത്..... നിങ്ങളുടെ തലയിലെ ഓരോ മുടിയും എണ്ണപ്പെട്ടിരിക്കുന്നു..... നിങ്ങളുടെ ഒരു തലമുടി പോലും നശിച്ചു പോകുകയില്ല.” (മത്താ. 10:28,30; ലൂക്കോ. 21:18). ഏത് പീഡയുടെ സമയത്തും ദൈവത്തിന്റെ അനുവാദം കൂടാതെ തലയിലെ ഒരു മുടിയെ പോലും തൊടാൻ ആർക്കും സാധിക്കുകയില്ല. അതിനാൽ നമുക്ക് സ്വസ്ഥതയിൽ ആയിരിക്കാം.

മൊഴിമാറ്റം - സാജു ജോസഫ്